

Din it-Triq Tagħna Strada Rjali

kitba ta' Joe C. Cordina

Hija ironija kbira li l-Hamrun li kien jikkonsisti f'biċċiet ta' art kbar, għelieqi u gónna llum huwa mimli kollu bit-toroq u l-bini. Il-Hamrun kien lokal imfittex għal vaganzi tas-sajf, iżda llum hu pajjiż f'għat minghajr spazji għas-serhan tal-ġisem u tal-mohh, tant li hliet għal-pjazza San Pawl, jew kif nafuha ahna l-Hamruniżi, Pjazza Fra Diegu li anke din wara li suppost għet modernizzata kompliet ċkienet, il-ġnien żgħir fiż-żona tar-Rabbat, u roqgħa art ohra ddedikata lil Oreste Kirkop, ma għandniex spazji ohra fejn ahna l-Hamruniżi nistgħu nqattgħu ftit tal-hin. Barra minn hekk, kellna daqsxejn ta' playing field f' post ċentrali li ttiehdet biex inbena parking taht l-art għal karozzi u ufficini għal Kunsill Lokali.



Għaldaqstant huwa loġiku li t-triq prinċipali tal-Hamrun li tibda mill-Blata l-Bajda u tibqa' sserrep 'il fuq sa Fleur de Lys hija l-aktar post popolari tagħna l-Hamruniżi. L-isem ufficċjali ta' din it-triq huwa Triq il-Kbira San Gużep u iżda għalina hi maghrufa bhala Strada Rjali. U l-Hamruniżi jużaw Strada Rjali għal kollox. Min imur biex jixtri, min imur biex jiltaqa' mal-hbieb u biex jgħaddi ftit taż-żmien.

Din it-Triq m'hix biss hija miżghuda b'għadd kbir ta' hwienet ta' kull għamla u li jbiegħu għadd kbir ta' prodotti differenti u tilqa' fiha anke ferghat tal-banek ewlenin, iżda wkoll hwienet tax-xorb u ristoranti. Ta' min jgħid ukoll li partikolarment għal dak li għandu x'jaqsam il-kummerċ, Strada Rjali kellha numru kbir ta' hwienet li kienu jbiegħu l-għamara miġburin hdejn xulxin fl-inhawi ta' bejn il-Blata l-Bajda u l-Pjazza u dak iż-żmien kull min f'Malta kien ikun irid xi sett tal-għamara tas-sodda, sufan jew kwalunkwe biċċa għamara ohra kien jiġi

l-Hamrun biex jixtriha. Din il-parti tat-triq kienet tkun attiva hafna bi trakkijiet kbar ihotu u jgħabbu l-għamara.

Fi Strada Rjali nsibu wkoll iż-żewġ Każini tal-Baned, l-Għaqda Mużikali San Gużep u l-Għaqda tal-Mużika San Gejtanu, il-Kažin tal-Hamrun Spartans, il-Kumitat Ċiviku tal-Hamrun (għalkemm il-bieb hu l-ewwel wiehed fi Triq Anton Buttigieg), il-Kažin tal-Partit Laburista u l-Kažin tal-Partit Nazzjonalista. Il-Knisja Parrokkjali dedikata lil San Gejtanu tinsab f'din it-triq, kif inhi wkoll il-Knisja ta' Porto Salvo jew kif inhi maghrufa mal-Hamruniżi bhala ta' Santu Nuzzu. Anke l-Kappella fejn hu midfun San Gorġ Preca qiegħda f'din it-triq, bhal ma hemm ukoll id-Dar għall-Anzjani *Little Sisters of the Poor*. F'din it-triq kellna wkoll tliet teatri taċ-ċinema, it-*Trianon* quddiem il-Knisja ta' San Gejtanu,



il-Hollywood kważi quddiem il-Pjazza eżattament quddiem il-*Little Sisters of the Poor*, u r-*Radio City* li qabel ma sar teatru taċ-ċinema kien teatru lussuż li fih saru diversi spetakli tal-Opri, l-operetti u spetakli oħrajn. Fir-*Radio City* anke kantaw kantanti internazzjonali, kemm tal-mużika operistika kif ukoll ta' mużika legġera. Il-Kor tal-Hamrun taht it-tmexxija tal-mibki Dun Ġużepp Cachia kien ta l-ewwel preżentazzjoni tiegħu tal-Oratorju ta' Friedrich Handel *The Messiah* fir-*Radio City*. Ftit tas-snin ilu r-*Radio City* kien spicċa minn teatru u nxtara mill-Partit Laburista li biddlu fi Kwartieri Ġenerali tiegħu. Ftit 'il fuq mir-*Radio City* kien hemm ukoll sptar tal-ghajnejn u skola fejn kienet tiġi mgħallma l-hjata.

U dawn li semmejna huma biss dawk li llum qegħdin fil-parti ta' Strada Rjali li tagħmel mal-Hamrun għax sa ftit ilu din it-Triq kienet tibda mill-Blata l-Bajda u tispicċa fi Fleur de Lys u allura kellha iktar bini sinifikattivi li jagħmel parti minnha. Izda llum il-parti ta' fuq tagħmel mal-Paroċċa ta' Santa Venera u allura l-bini storiku u sinifikattivi li qiegħed f'din il-parti tagħmel mal-konfini ta' Santa Venera. Fil-fatt f'din il-parti nsibu l-Istitut ta' Apap li jilqa' fih anzjani u persuni b'ċerta diżabbiltà u li jiehdu hsiebu s-Sorijiet Dumnikani u l-Istitut ta' Cini. Dan l-Istitut fi żmien it-Tieni Gwerra Dinjija kien jintuża bhala sptar u bosta Hamruniżi twieldu fih u peress li kien żmien il-gwerra kienu jibżgħu li t-trabi setgħu jmutu u għalhekk kif jitwieldu kienu mill-ewwel jgħammedhom

fil-eqreb knisja li kienet dik ta' Santa Venera (l-antika) li kienet titmexxa mill-Patrijiet Karmelitani. Wara l-magħmudija jingħad li l-missirijiet Hamruniżi kienu jikru karozzin u jiġru bit-trabi lejn id-djar tagħhom fil-Hamrun biex jkunu magħrufa li huma Hamruniżi. Dan l-Istitut kien jitmexxa mis-Sorijiet tal-Karita' u wara l-gwerra serva bhala orfanatrofju għall-bniet. Ftit ilu minhabba nuqqas ta' staff u peress li anke l-orfni kienu naqsu sew, is-sorijiet telqu dan l-Istitut u hallew f'idejn familja biex jiehdu hsieb xi tfajliet li kellhom problemi matrimonjali. Ilum dan l-Istitut hu magħruf bhala Dar il-Qalb ta' Ġesu. Ftit 'il fuq hemm id-Dar magħrufa bhala Dar tal-Ijuni li kienet intużat bhala Kwartieri Ġenerali mill-Maltin meta qamu kontra l-Frañċiżi u li llum qiegħed tintuża mis-Segretarjat għaž-żgħažagh u Sports. Ma'genba hemm l-Istitut Tekniku Vincenzo Bugeja li kien il-pijunier tal-Istituti Tekniċi tal-lum. Dan l-Istitut kien imbagħad użat bhala post fejn kienu jinżammu tfal delinkwenti li kienu kkommettew xi reat. Lokalment kien magħruf bhala s-Salvatur u l-ġenituri ta' dak iż-żmien kemm-il darba kienu jbeżżgħu lil uliedhom li jekk ma joqogħdux bil-għaqal kienu jibagħtuhom is-Salvatur. Ilum dan il- post ihaddan fih iċ-ċentru għal hidma Soċjali li jagħmel parti mill-Ministeru tas-Servizzi Soċjali. Żewġ passi bogħod tinsab il-kappella ta' San Ġużepp u l-Istitut ta' San Ġużepp kif ukoll il-Konsevatorju Vincenzo Bugeja. Hemm ukoll il-monument storiku tal-Akwadott, is-sistema ta' kanali tal-ilma fuq arkati li kien bena l-Gran Mastru Alof de Wignacourt biex iwassal l-ilma mir-Rabat sal-Belt Valletta. Dan l-ahħar f'din it-triq ždiedet ukoll il-Knisja ġdida Parrokkjali ta' Santa Venera u minn hawn u ftit iehor se jkun hemm ukoll il-Kažin tal-Banda Santa Venera.



U barra mil-bini storiku, din it-Triq hija marbuta wkoll ma' avvenimenti u attivitajiet li jseħhu fil-Hamrun bhall-festa ta' San Gejtanu manifestazzjonijiet jew ġrajijiet oħra organizzati fuq skala nazzjonali bħal dimostrazzjonijiet mill-partiti politiċi. Matul iż-żmien, Strada Rjali rat ukoll bosta funerali ta' personalitajiet distinti u anke tal-ewwel Qaddis Malti Dun Ġorġ Preca li kien joqgħod f'din it-triq stess bieb ma' bieb mal-post li qabel kien ir-raba' kažin tal-Għaqda tal-Mużika San Gejtanu. Min din it-triq għaddew ukoll żewġ Papiet li żaru Malta u minbarra diversi purċissjonijiet f'din it-Triq saru wkoll parati tal-Karnival. Anke annimali mhux tas-soltu għaddew minn din it-triq bħal meta ċ-ċirku li jkun Malta jkun irid jagħmel xi ftiit tal-pubbliċità'. Hu x'inhu din it-Triq dejjem kien ta' okkażjoni ta' ċertu kobor u hija popolari ma' min ikun irid jorganizza xi manifestazzjonijiet ta' din ix-xorta. Ta' min isemmi wkoll li sa ftiit taż-żmien ilu u min għandu ċerta età žgur li jiftakar li bejn il-Knisja ta' San Gejtanu u Pjazza San Pawl, Strada Rjali kienet popolari hafna maż-żgħažagh għall-passiġġati fuq il-bankina filgħaxija, fejn kienu jistgħu jiltaqgħu flimkien bħalma kienet il-Belt Valletta.

Fi Strada Rjali nsibu wkoll għadd ta' Sqaqien speċjalment mill-Knisja 'l isfel. L-ewwel sqaq li nsibu ahna u neżlin lejn il-Blata l-Bajda fuq in-naħa tax-xellug, huwa Sqaq il-Forn li kien jissejjah hekk minhabba li fih kien hemm forn magħruf mal-Hamruniżi ta' dawk l-inħawi. Imbagħad aktar 'l isfel mill-pjazza, preċiżament kantuniera mad-Dar tal-*Little Sisters of the Poor* hemm Sqaq San Pawl. Dan l-isqaq kien magħruf sew mal-familji ta' dawn l-inħawi għax fih kien hemm razzett u f'kamra ta' dan ir-razzet kienet tiġi mgħallma d-dutrina lit-tfal. Dan it-tagħlim kien isir minn wahda Sinjura li kienet toqgħod Strada Rjali quddiem il-Pjazza San Pawl. Meta nsemmi din il-ħaġa mall-ewwel inħoss

is-sensazzjoni tar-riha tal-animali li kont inxomm waqt il-lezzjonijiet li kont nsegwi fuq bankijiet tal-injam. Fil-Milied, din is-Sinjura ghax hekk konna nsejnhulha kienet tibghat ghalina wiehed wiehed u taghtina rigal. Dan l-isqaq ghamel żmien jissemma' wkoll ghax quddiemu kien sar delitt f'jum il-Festa ta' San Gejtanu filghodu meta waqt glieda inqatel raġel maghruf bhala t-Tripolin. Ftit iktar 'l isfel minn dan l-isqaq hemm sqaq iehor bl-isem ta' Sqaq Sant' Antnin li fit-tarf tieghu mal-hajt hemm l-istatwa ta' dan il-Qaddis. Aktar lil hinn faċċata malli taqşam it-triq hemm Sqaq il-Qasab imsemmi hekk minhabba li fih kienu u ghadhom jahdmu l-qasab li wara l-ghamara, dawn l-inhawi kienu maghrufa ghalih. Dan l-Isqaq hu maghruf ukoll għall-fatt li r-reffiegħa tal-vara ta' San Gejtanu jittrenjaw fih billi jimxu u jġiru b'pizijiet biex jithejjew għall-irfigħ tal-vara waqt il-purċissjoni tal-Festa u għall famuża ġirja bil-vara tul it-taraġ taz-zuntier tal-Knisja San Gejtanu. L-ahħar sqaq li niltaqghu miegħu f'din iż-żona ma għandux isem u l-anqas huwa proprjament sqaq ghax hu magħmul minn sempliċi dahla li twassal għal Triq Nażżarenu. Dan l-isqaq kien popolari hafna bhala *short-cut* għall-Marsa u speċjalment għat-tfal li kienu jmorru l-Mużew li kien hemm fi Triq Nażżarenu. F'dan il-Mużew spiss kien jigi San Ġorġ Preca u jien niftakar li x-xufier tiegħu kien jipparkja l-karozza biswit dan l-isqaq minn naħa ta' wara.

Ta' min jgħid li Triq il-Kbira San Ġuzepp ma kinitx minn dejjem kif nafuha llum. Din it-Triq kienet idjaq u l-bankina kienet wiesgħa hafna u fuq iż-żewġ naħat kien hemm ringiela siġar tul it-triq kollha. Dawn is-siġar maż-żmien tnehhew u l-bankini djiequ peress li t-traffiku li jgħaddi minn din it-triq kien żdied sew ghax ta' min jgħid li l-Hamrun huwa post ċentrali u din it-triq prinċipali minn dejjem kienet tintuża bhala passagġ utli għal kull mezz ta' transport, ibda mill-karettuni għall-karozzi moderni tal-lum. Minn Strada Rjali tagħna kien jgħaddi wkoll it-Tram, li kien mezz ta' transport li għalkemm f'Malta ma baqax jintuża għadu jintuża f'bosta bliet Ewropej u oħrajn madwar id-dinja. Bix-xieraq li wiehed ifakkar li paralleli ma' din it-triq kienet tghaddi wkoll il-ferrovija li kienet topera f'Malta u li kellha stazzjon fil-Hamrun, preċiaament wara l-bini tad-Dar tal-*Little Sisters of the Poor* f'bini li llum qed jintuża mill-Hamrun Boys Scouts u l-Hamrun Girl Guides.

Mad-dawra tagħna matul Strada Rjali ma nistgħux ma nsemmux ukoll lill Pjazza San Pawl li kif ġie mqassam il-Hamrun giet kważi fin-nofs ta' Triq il-Kbira San Ġuzepp. Din il-Pjazza kellha siġar kbar madwar it-trufijiet tagħha u taħthom kellha bankijiet fejn wiehed seta' jistrieġ. Filgħaxija meta kien jibda jidlam dawn is-siġar kienu jġu miżgħuda bil-hsejjes tal-ghasafar hekk kif dawn kienu jirritornaw mill-mawriet tagħhom. Hasra li meta giet irraġata l-Pjazza dawn is-siġar kien inqalghu u hasra wkoll li l-ispażju li kienet toffri din il-Pjazza ġie mimli u fġat b'konki tal-ġebel u b'siġar u minn bankijiet biex din il-Pjazza tilfet il-fisjonomija u l-karatteristika tagħha. Din dejjem kienet ċentru popolari biex fiha jġu organizzati diversi manifestazzjoni u attivitajiet kemm minn Għaqdiet Hamruniżi u kemm minn Organizzazzjonijiet Nazzjonali. Uħud minn dawn tal-ahħar taw bidu għall-hajja tagħhom b'attivitajiet organizzati f'din il-Pjazza. Uffiċjalment din il-Pjazza għandha t-titlu ta' Pjazza San Pawl iżda lokalment hi maghrufa bhala Pjazza Fra Diegu minhabba li f'nosha hemm il-monument kbir ta' Fra Diegu Bonanno. Monument iehor li hemm fiha iżda ta' statura hafna iżgħar hu dak li waqqaf il-Kunsill Lokali tal-Hamrun biex ifakkar it-Tielet Millenium u s-sena l-oħra twaqqfet tifikira oħra iżda minflok monument thawlet siġra k commemorattiva mis-Sindku tal-Hamrun u mis-Sindku ta' Carpineto Romano biex tfakkar il-ġemellaġġ li kien sar bejn il-Kunsill Lokali tal-Hamrun u l-Comune ta' Carpineto Romano fl-Italja.

U la qegħdin insemmu dan il-ġemellaġġ ma nistgħux ma nsemmux l-avveniment li sar fil-Hamrun u fi Strada Rjali meta permezz ta' dan il-ġemellaġġ fil-Hamrun ġie organizzat il-festival annwali f'Carpineto Romano. L-organizzazzjoni ta' dan il-festival mill-Kunsill Lokali tal-Hamrun meġħjun minn erba' membri tal-*Hamrun Youth Initiatives Association*, Omar Bugeja, Maria Borg, Joe C.Cordina u Renè Monsigneur kienet tant tajba u l-proġett taht l-awspiċi tal-Programm tal-Unjoni Ewropea tant kien suċċess li l-Kunsill Lokali tal-Hamrun ingħata l-premju prestiġjuż maghruf bhala l-*Golden Stars Award* mill-istess Unjoni Ewropea, li hu l-ewwel u l-uniku Kunsill Lokali f'Malta li rċieva dan il-Premju. Il-Palio kif inhu maghruf dan il-Festival jikkonsisti primarjament f'tigrijiet taż-żwiemel, bil-ġerrejja libsin ilbies tal-epoka u b'parati minn persuni libsin ukoll b'ilbies tal-epoka flimkien ma' grupp ta' Sbanderatori żgħażaġh li jilagħbu bil-bnadar, iddoqqu t-trumbetti u t-tnabar. Dan kien avveniment li bidel parti minn Strada Rjali, li giet miksiya b'materjal apposta, f'korsa taż-żwiemel. Bejn bil-bnadar li żejnu t-triq u bejn il-kostumi tad-diversi personagġi li hadu sehem flimkien mal-grupp Malti tar-re-enactment maghruf bhala l-*In Guardia*, u l-iScouts u l-*Girlguides* tal-Hamrun, l-ispettaklu fi Strada Rjali kien wiehed uniku.

Kif inhu uniku wkoll l-ispettaklu li toffri din it-triq fil-festa tal-Patrun tal-Hamrun San Gejtanu. Tul il-ġimgha tal-festa din it-Triq tkun mimlija b'nies jassistu għall-marċi miż-żewġ baned tagħna. Nhar il-Festa filghodu mbagħad Strada Rjali tkun baħar shih ta' kuluri u briju hekk kif iż-żewġ baned tagħna jinżlu fit-triq għall-marċi kbar li llum huma maghrufa ma' kulhadd. Il-Hadd filgħaxija mbagħad din it-Triq terga' timtela bin-nies biex jassistu għal purċissjoni bil-vara maestuża ta' San Gejtanu u wara għall-ġirja spetakolari bil-vara matul it-taraġ taz-zuntier u b'hekk tingħalaq grajja oħra marbuta ma' din it-Triq.

Din il-harsa fuq fuq dwar Triq il-Kbira San Ġuzepp, li għalina l-Hamruniżi nsibuha bhala Strada Rjali żgur urietna kemm din it-triq hija marbuta ma' bosta tifikiriet li lilna Hamruniżi żgur timliena b'nostalġija iżda anke taghtina sens ta' kburiya li fis-subborg tagħna għandna triq ferm kbira, wisq maghrufa u mimlija b'tifikiriet.

Il-festa t-tajba lil kulhadd.